

ఉద్యోగం

సరస్వతీ ప్రచురణల సంస్థలో పనిచెయ్యాలని నాలుగేళ్ళుగా నా ఆరాటం. నేను బొత్తిగా వీధుల్లో అడుక్కుతింటున్నవాణ్ణి కాననుకోండి. పుస్తకాల షాపులో కునికిపాట్లు పడుతూ, నెలకో నూటయాభై తెచ్చుకుంటున్నాను. నేనూ, నా భార్య, పిల్లలూ ఒకపూట ఫలహారం చేసినా ఒక పూట తింటూనే ఉన్నాంగాని బొత్తిగా పస్తులుండటంలేదు. మైలు దూరంలో బీచి ఉన్నది గనుక రోజూ నడిచిపోతాం. జమీందార్లల్లె బీచిగాలీ, బీచి దృశ్యాలూ అనుభవిస్తాం. వేరుకడలెవాళ్ళు వచ్చి తమ బుట్టలు మా ముఖాల మీద పెట్టినప్పుడు పక్కకు చూస్తాం. అవసరమైతే పిల్లలకేసి గుడ్లు ఉరుముతాం. కడుపుల్లో ఆత్మారాముడు కలవర పెట్టినప్పుడు లేచి ఇంటికి బయలుదేరి వెళ్ళి ఇంత ఫలహారం తిని, కడుపులో నీళ్ళు కదలకుండా నిద్రపోతాం.

పుస్తకాల షాపు ఉద్యోగానికి వంక పెడుతున్నా ననుకునేరు. అదేమీలేదు. దివ్యమైన ఉద్యోగం. అందులోనూ పట్నం బ్రాంచి, ఖామందు మనుషులు ఎప్పుడో తప్పరారు. స్కూళ్ళూ, కాలేజీలూ తెరిచిన రోజుల్లో తప్ప ఆట్టే పని ఉండదు. ఎప్పుడో ఎవరో వచ్చి ఏ శతకమో, దండకమో కొనుక్కు పోతాడు. ఆ తరవాత కూర్చొని కబుర్లు చెప్పుకోవటమే.

కొందరికి వినోదాల వేలం వెర్రి - సినిమాలూ నాటకాలూ పాటకచ్చేరీలూ అప్పుడప్పుడూ ఎగ్జిబిషన్లూ ఎప్పుడైనా సర్కసులూ... ఎందుకివన్నీ? డబ్బు ఖర్చు. పట్నంలో కానీ ఖర్చు లేకుండా ఎంత వినోదమైనా ఉంది. పార్కుకు పోయి చెట్లకేసి చూడు. ఊరికే రోడ్డు వెంట నడుస్తూ పోయినా ఎంతో అందమైన ఇళ్ళూ వాటిముందు ఎంతో అందమైన తోటలూనూ. ఏ సినిమాల్లో చూస్తాం? కొన్ని కొన్ని ఇళ్ళు చూస్తే అలాటి ఇళ్లలో ఉంటే ఎంత మజాగా ఉంటుందో ఆలోచిస్తూ నెలలు గడపవచ్చు. నామటుకు నేను సాయంకాలం పూటవెళ్ళి డేర్ హౌస్ దగ్గర నిలబడితే, ఏ ఇంగ్లీషు సినిమానో చూస్తున్నట్లుంటుంది. వచ్చే బస్సులూ, పోయ్యే బస్సులూ, జనమూ, దూరంగా వెళ్ళే ఎలక్ట్రిక్ రైళ్ళూ... ఎంత సందడి! ఏమిటి సంగతి! ఎన్ని జాతుల మనుష్యులు! ఎన్ని రకాల బట్టకట్లు! ఎన్ని రకాల తలకట్లు! తిరుపతి వెళ్ళొచ్చేవాళ్ళ మాట కాదు; ఆడవాళ్ళమాట... తమాషా చూశారోలేదో. కొన్నేళ్ళక్రితం సినిమాలను విమర్శించేవాళ్ళు - ఎక్కడాలేని యిళ్ళు బట్టలూ స్టయిల్స్

సినిమాలో చూపుతారని! ఇప్పుడు నేను చూసే ఇళ్ళూ ఫాషన్ల ముందు సినిమా సెట్టింగులూ స్టయిల్స్ దిగదుడుపుకు పనికిరావు.....

అంచేత నేమిటంటే, నేను 'సరస్వతి ప్రచురణల'లో చేరాలని మనసు పడింది, కేవలం డబ్బుకోసం అనుకోకండి... డబ్బు చేదని కాదు, ఇంకో యాభయ్యో, వందో హెచ్చు వస్తే రెండోపూట కూడా తిండే తింటాం. ఫలహారం మానేసి.....

'సరస్వతి ప్రచురణలు' పేరు ప్రఖ్యాతులు గల సంస్థ. మా పుస్తకాల షాపులాగా ఊరూ, పేరూ లేనిదికాదు. సగటున రోజుకో పుస్తకం వేస్తారు. ఒక రకం పుస్తకాలా? ఆడవాళ్ళ పుస్తకాలు, మగవాళ్ళ పుస్తకాలు; ముసిలాళ్ళ పుస్తకాలు, పిల్లల పుస్తకాలు; అమ్మాయిల పుస్తకాలు, అబ్బాయిల పుస్తకాలు, బొమ్మలుండే పుస్తకాలు, లేని పుస్తకాలు; గద్య పుస్తకాలు, పాఠ్యపుస్తకాలు; నీతి పుస్తకాలు, నేరం పుస్తకాలు; వేదాంత పుస్తకాలు, విజ్ఞాన పుస్తకాలు; బెస్టు సెల్లర్లు, వరల్డ్ సెల్లర్లు-సమస్తమూ వేస్తారు.

పుస్తకాలు రాసేవాళ్ళు రోజూ తీర్థ ప్రజగా వస్తారు. ఎప్పుడన్నా వెళ్ళండి. వాళ్ళ ఆఫీసు రిజర్వబ్యాంకంత సందడిగా ఉంటుంది. ప్రొడక్షన్ సెక్షను. డిజైను సెక్షను. ట్రాఫిక్ సెక్షను. పేపరు స్టోరు. కంప్యూటింగ్ సెక్షను. ప్రింటింగ్ సెక్షను, బైండింగ్ సెక్షను, సేల్స్ సెక్షను, పబ్లిసిటీ ఆఫీసరు, ప్రింటింగ్ సెక్షను - చెప్పతరంకాదు. అటువంటిచోట పడ్డట్టాయెనా, నేనింక భవిష్యత్తు గురించి ఆలోచించుకోనక్కర్లేదు. నెల తిరిగేసరికి వెంకటేశ్వరస్వామి హుండీలో మూడు లక్షలూ పడ్డంత గ్యారంటీగా నెలతిరిగేసరికి జేబులో జీతం డబ్బులు పడతాయి. అక్కడ పనిచేసే మందిలో నాకు దిష్టి అట్టే తగలదు.

నేనా? ఏదైనా చేస్తాను. ప్రాఫులు దిద్దుతాను. డిస్పాచ్ చేస్తాను. ఉత్తరాలు టైపు కొడతాను. ఖాకీ డ్రెస్సు, ఖాకీ టోపీ పెట్టుకొని ఆఫీసుబాయ్గా అటూ ఇటూ హడావుడిగా తిరగమన్నా తిరుగుతాను. ఏ పని ఇచ్చినా విశ్వాసంతో చేస్తాను.

ఆ మాటే రాశాను. నేను పెట్టుకున్న మూడు దరఖాస్తుల్లోనూ, 'తమరు నాకు తమ మహోన్నతమైనటువంటి సంస్థలో ఏ చిన్న ఉద్యోగం ఇచ్చినా నేను తమకు జన్మజన్మలకూ రుణపడి వుంటాను. నన్నూ, నా కుటుంబాన్నీ తమరే ఉద్ధరించిన వారవుతారు. నా సంసార బాధలూ, సొంత బాధలూ పట్టించుకోకుండా తమ పనిలోనే నిమగ్నమై ఉండగలవాడను' అని రాశాను. కాని మూటికీ సమాధానాలు లేవు.

మొదటి అప్లికేషను ఎవరికీ చూపకుండా పంపాను. దానికి అతీగతీ లేకపోయే సరికి, నా రెండో అప్లికేషన్ను, ఎందుకైనా మంచిదని, చంద్రానికి చూపించాను.

'ఏమిట్రా ఈ బీద అరుపులూ? నిన్ను పెట్టుకుంటే వాళ్ళ లాభాలు పెంచటానికి విశ్వ ప్రయత్నం చేస్తానని రాయి. జవాబొస్తుంది' అన్నాడు.

ఆ సమయంలో అక్కడే ఉన్న చంద్రం బావమరిది 'ఇప్పటికే వాళ్లు టాక్స్ కట్టలేకుండా ఉన్నారేమో! సోషలిస్టు వే ఆఫ్ లైఫ్ కాదట్రా మరీ? గొప్ప కాపిటలిస్టుయితే తప్ప మధ్య రకం వాణ్ణి బతకనివ్వరు. చిన్న రకం వాణ్ణి చావనిస్తారు. చిన్న కారు, మధ్యకారు కాపిటలిస్టును సిండ్రి చేరితే ఓ రెండు పుంజీల కాపిటలిస్టులు మాత్రమే మిగులుతారు. ఆ తరువాత సోషలిస్టు వే!' అన్నాడు.

అతను తానేదో గొప్ప తెలివిగల వాణ్ణుకుని నాన్నెస్ మాట్లాడుతాడు. అది తనకూ అర్థంకాదు. ఇతరులకీ అర్థంకాదు.

నేను చంద్రం బావమరిదికేసి కొరకొరా చూశాను. నాక్కావలసింది చంద్రం సలహా - వాడి బావమరిది వదురుడు కాదు.

'అయినా ఈ అప్లికేషన్లు అనేవి ఇప్పుడు ఔటాఫ్ డేట్. కాగితం ముక్కలకి విలువలేదు. నిండు ప్రాణులు నీ పక్షాన నిలబడి పనిచేసి పెట్టాలి. అప్పుడే పని అవుతుంది' అన్నాడు చంద్రం.

నా కెవడు శిఫార్సిస్తాడు? నేను 'సరస్వతీ' వాళ్ళ నెవర్నీ ఎరగను. ఒకరిద్దరు ముఖాలు తెలిసి మాత్రం ఏం లాభం? వాళ్లు ఏం చేస్తారు? ఎందుకు చేస్తారు?

చంద్రం ఎటూ తేల్చి చెప్పలేకపోవటం చేత ఆ అప్లికేషను పోస్టు చేసేశాను.

జవాబు కోసం మూడునెల్లు ఎదురు చూశాను. ఈ మధ్యకాలంలో 'సరస్వతీ' వాళ్ళు కనీసం ముగ్గురు కొత్త వాళ్ళకు ఉద్యోగాలిచ్చినట్టు నాకు తెలియవచ్చింది.

ఈ సారి మూడో అప్లికేషను ఇంకా వినయంగా రాసి, ఎందుకైనా మంచిదని పెద్దవాడూ అనుభవజ్ఞుడూ అయిన మా ఎదురింటి త్రివిక్రమరావుగారికి చూపించాను. ఆయన తన గొయ్యి కుర్చీలోంచి కష్టపడి లేచివెళ్ళి కళ్లజోడు తెచ్చుకుని, ముందు మొదలూ చివరూ చదివాడు. తరువాత మధ్య వాక్యాలు చదివాడు. చిట్టచివరకు మిగిలిన వాక్యాలు చదివాడు. తాపీగా కళ్లజోడు తీసి కాగితం నాకిచ్చి, కళ్లు నలుపుకుని, 'అదే పొరపాటు' అన్నాడు.

నా గుండె జారిపోయింది.

'అప్లికేషను సరిగా లేదాండీ?' అన్నాను.

ఆయన చెయ్యెత్తి రెండు మూడు సార్లు అడ్డంగా తిప్పాడు. దాని అర్థం అప్లికేషను బాగాలేదని కావచ్చు. అసలు విషయం అది కాదని కావచ్చు. నన్ను మాట్లాడవద్దనీ కావచ్చు. అర్థం ఏదైనా నేను మాట్లాడటం వృధా. అంచేత నోరు మూసుకుని ఆయనకేసి కళ్లు పెట్టుకు చూశాను. 'సెలవివ్వండి' అన్న పోజులో.

'కాపిటలిజం - అనగా పెట్టుబడిదారీ' - అని బరువుగా అని త్రివిక్రమరావు గారు ఆగాడు.

నేను మాట్లాడక, ఆయన్నే మాట్లాడనిచ్చాను.

'-యొక్క ఫస్ట్ ప్రిన్సిపల్ ఏమిటంటే-' అన్నాడాయన ఇంకా బరువుగా. 'నౌఖరీ ఇచ్చేవాడు ఫ్రీ యేజెంట్; పుచ్చుకునేవాడూ ఫ్రీ యేజెంట్.... అంచేతమిటీ? నువు నీ లేబర్ పవర్ - అనగా శ్రమశక్తి అవతలివాడికి ఇంతకని అమ్మేస్తావు. వాడు కొనుక్కుంటాడు. వాడిస్తానన్నది నీకు గిట్టుబాటు కాదూ, వెళ్ళిపోతావు.'

'వెళ్ళిపోనండి. వారిస్తామన్నదాంతోనే సరిపెట్టుకుంటానండి. అవసరమైతే రెండు పూట్లా ఫలహారమే చేస్తాం. తప్పుతుందా? హరిశ్చంద్రాదులకే తప్పలేదు' అన్నాను.

త్రివిక్రమరావుగారు చాలా బాధలో ఉన్నట్టు మొహం పెట్టి, గార్డు పచ్చజెండా ఊపినట్టు చెయ్యి గబగబా వూపాడు. అది నాకు ఎర్రజెండా అని గ్రహించి మౌనం వహించాను.

'నువ్వడిగేది అవతలివాడికి హెచ్చుగా తోస్తుంది వాడు నీకు ఉద్యోగం ఇవ్వడు.'

'నాకు జీతం వొద్దన్నా వీళ్ళు ఉద్యోగం ఇచ్చేట్టు లేరండి' అన్నాను. అని, ఆయన చెయ్యి ఊపేలోపల ఆగిపోయి, ఇంక మాట్లాడ నన్నట్టు పోజు పెట్టాను.

'అంచేత నేమిటంటే, ఈ కృతజ్ఞతలూ, రుణపడి ఉండటాలూ, ఇదంతా అప్లికేషన్లో అప్రస్తుతం.'

'మీరన్నది నిజమే అనుకోండి. కాని ఉద్యోగం ఇవ్వగలవాడు ఒకడూ, ఉద్యోగం కావలసినవాళ్ళు పదివేలమంది ఉన్నచోట ఉభయులూ ఫ్రీ ఏజెంట్లైలా అవుతారండీ?' అన్నాను.

ఆయనకు కోపం వచ్చినట్టుంది.

'అలా అయితే మరి నీ యిష్టం' అన్నాడాయన. అదే ఆఫీసై ఉండి, ఆ పక్కనే కాలబెల్ ఉన్నట్లయితే, ఆయన ఆ కాలబెల్ కొట్టి, నౌకర్ని పిలిచి 'ఈయన్ని బయటికి పంపు' అనేవాడే.

ఆయన అంతపనీ చేసినట్టుగానే భావించి, నేనే లేచి, ఆయనవద్ద సెలవు పుచ్చుకుని, రోడ్డుదాటి ఇంటికి వచ్చేసి, ఆ అప్లికేషను ఆ పూటే పోస్టుకూడా చేశాను.

నెల రోజులైంది. జవాబు లేదు. ఉంటుందని నేననుకుంటే గదా?



పొద్దున్నే మా యింటిముందు టాక్సీవచ్చి ఆగితే నేను అయోమయంలో పడ్డాను. మా యింటికెవరూ రారు. టాక్సీలో అసలేరారు. ఎవరో ఎడ్రసు తెలీక వెతుక్కుంటూ

వచ్చి ఉంటారనుకున్నాను. అందులోనుంచి పొడుగ్గా మా పాఠ్యతీశం దిగేసరికి నాకు మరింత ఆశ్చర్యమయింది. పాఠ్యతీశం నాకు సయానా పెత్తల్లి కొడుకు. వాణ్ణి నేను చూసి పదేళ్ళయింది. వాడెక్కడ ఉంటున్నాడో, ఏం చేస్తున్నాడో నాకు ఉజ్జాయింపుగా కూడా తెలీదు. టాక్సీలలో తిరిగేపాటి డబ్బు సంపాదిస్తున్నాడన్న మాట. పోనీ అదే చాలు.

‘ఏం రోయ్, ఎప్పుడు రావటం?’ అన్నాను వీధిలోకి వెళ్ళి.

‘నేను వచ్చి మూడు రోజులయింది’ అన్నాడు పాఠ్యతీశం టాక్సీవాడితో ఏదో అని లోపలికి వస్తూ.

‘ఇక్కడే దిగకపోయావా?’

‘ఎందుకు మీ ఆవిడకు శ్రమ? ‘దాసప్రకాశ’లో దిగా. మళ్ళీ ఇవాళ సాయం కాలం ప్లేనులో వెళ్ళిపోతున్నా.’

టాక్సీలతో పోనివ్వక విమానాల్లో కూడా తిరుగుతున్నాడు. ఇకనేం? ఏం చేస్తున్నావని నేను వాణ్ణి అడగాలేదు. వాడు చెప్పాలేదు. నేనేం చేస్తున్నాననీ, ఎంత జీతమనీ అడిగాడు. దాచకుండా చెప్పాను. వాడేమీ మాట్లాడలేదు. మా ఇల్లు చూశాడు. పిల్లల్ని చూశాడు. మా ఆవిడ కాఫీ ఇస్తానని భయపెడితే, అంతకుముందే తాగానని తప్పించుకున్నాడు. (ఇంట్లో కాఫీ పొడి లేదు, బహుశా పాలూ లేవు ఎలా ఇద్దామనుకుందో? అయినా ఆడవాళ్ళ విద్యలు మనకు అర్థంకావు) భోజనం చేసి వెళ్ళ మన్నది - అదీ ఒక విధమైన బెదిరింపే.

‘ఏ ఒంటి గంటకో తింటాను. ఈ లోపల పదిచోట్లకు తిరగాలి.’ అన్నాడువాడు.

ఓ అరగంటసేపు కబుర్లు చెప్పుకున్నాం. పదేళ్ళకు పూర్వంవి. తరువాత వాడు బయలుదేరే ప్రయత్నం చేస్తూ, ‘బట్టలు వేసుకో. అలా తిరుగుదాం’ అన్నాడు.

నేను ఎందుకనిగాని, ఎక్కడికనిగాని అడక్కుండా, వేసుకుని ఉన్న బనీనుమీద చొక్కా వేసుకుని, ‘రెడీ’ అన్నాను. కార్లలోనూ, విమానాల్లోనూ తిరిగేవాడు సయానా నాకు పెత్తల్లి కొడుకు కాకపోయినప్పటికీ, ఏట్లో దూకమంటే దూకేస్తాను. వాడివెంట తిరగటానికి నేను మహా చేస్తే ఓ పూట షాపుపని ఎగ్గొట్టవలసి రావచ్చు. అదొక లెక్క లోది కాదు. షాపు రేపుంటుంది. పాఠ్యతీశం ఇవాళ సాయం కాలానికల్లా విమానం ఎక్కేస్తాడు.

టాక్సీ బయటవేచున్నది. అందులో ఎక్కి కూర్చునేటప్పుడు మీటరు చూశాను. అయిదు రూపాయలు దాటింది. నా రోజుకూలి!

ఆ టాక్సీ తిన్నగా ‘సరస్వతీ’ ప్రొఫ్రయిటరింటికి పోకపోయినట్లయితే ఈ కథలోకి పాఠ్యతీశం వచ్చి ఉండకపోను. నా కథలోకి వాడు అలా ఇలా కాదు, బాగానే వచ్చాడు.

‘సరస్వతీ’ ప్రొఫ్రయిటరు అల్లుడూ, పార్వతీశమూ మంచి స్నేహితులట. ఇద్దరూ ఒక ప్లేనులో వచ్చారు. మళ్ళీ ఒకే ప్లేనులో వెళ్ళిపోతున్నారు కూడాను.

మేం రాగానే ప్రొఫ్రయిటరు అల్లుడికి పార్వతీశం నన్ను పరిచయం చేశాడు. అతను నన్ను తన మామకు పరిచయం చేశాడు.

‘వీడు నాకు చాలా దగ్గర బంధువండి. ఏదో పుస్తకాల షాపులో రాట్ అవుతున్నాట్ట. మీ ఇన్స్టిట్యూషన్లో ఇటువంటి వాడికి అపర్చునిటీ దొరకదా? వీళ్ళనాన్న ప్రెస్ నడిపాడు. వీడికి ప్రెస్ పని బాగా తెలిసి ఉండాలి. సగం అందుకే పుస్తకాల షాపులో ప్రవేశించాడేమో. ప్రెస్ వాసన వాడి రక్తంలోకి ఎక్కి ఉండాలి’ అన్నాడు పార్వతీశం. అదొక జోక్ అనుకున్నట్టు అందరూ నవ్వారు. నేనూ నవ్వాను మరి! ఎందుకో చెప్పలేను. సరస్వతీ ప్రొఫ్రయిటరు నవ్వినప్పుడల్లా నాకూడా నవ్వబుద్ధయింది.

‘అపర్చునిటీ ఎందుకుండదూ? లేకపోతే క్రియేట్ చేద్దాం!’ అన్నాడు స. ప్రొ.

బ్రహ్మదేవుడు ప్రత్యక్షమైనప్పుడు హిరణ్యకశిపుడెలా ఫీలయి ఉంటాడో నేను ఊహించగలిగాను....

వివరాలన్నీ ఇక్కడ ఏకరువు పెట్టనవసరంలేదు. స. ప్రొ. నా ఎడ్రసు తీసుకున్నాడు. నే నా మధ్యాహ్నం దాసప్రకాశ్లో రెండు రూపాయిలన్నర లంచి తీసుకున్నాను.

ఆ రోజు నేనాఫీసుకేసి పోలేదు. ఆ ఆఫీసు-అదే, ఆ పుస్తకాల షాపు - ఏనాడో చచ్చిపోయినట్లు నాకు భావన కలిగింది. ఇక నేనక్కడికి పుస్తకాలు కొనడానిగ్గుడా పోనేమోననిపించింది - ఆ సాయంకాలం పార్వతీశం ప్లేనుకు వెళ్ళిపోయి ఉంటాడు.

కాని మర్నాడు నేను షాపుకు యథాప్రకారం వెళ్ళినప్పుడు నిన్న జరిగినదంతా కలో, సినిమానో అన్నట్టున్నది. మూడు అప్లికేషనుల్లో కూడా నా అడ్రసున్నది. అదే ఎడ్రసును కాగితం ముక్కమీద రాసుకున్నంత మాత్రాన స. ప్రొ. నాకు ఉద్యోగం ఇస్తాడా? ఏదో మా పార్వతీశం తృప్తికోసం అలా అన్నాడు. ‘సరస్వతీ ప్రచురణలు మిథ్య. పుస్తకాలషాపు నిత్యం’ అనుకున్నాను.

అక్కడే పొరపాటు పడ్డాను. ఈ మిథ్యావాదం నా తలలో బాగా ఇంకనిచ్చి ఓ వారం రోజుల అవతల నాకో ఉత్తరం వచ్చింది. నేను వచ్చి నా యిష్టం వచ్చినప్పుడు సరస్వతీ సంస్థలో పని ప్రారంభించవచ్చునని.

నేను స. ప్రొ. కు అన్యాయం చేశాను. పార్వతీశం వెళ్ళిన మర్నాడే ఆ ఉత్తరం టైపయింది. ఎందుచేతనో వెంటనే అది పోస్టు కాలేదు. పెద్ద సంస్థగదా! ఉత్తరాలు టైపు కొట్టినాక నాలుగురోజులు నానబెట్టి మరీ పోస్టు చేస్తారల్లే ఉంది.

ఉత్తరం అందిన మర్నాడే సరస్వతీ ప్రచురణాలయానికి వెళ్ళాను. నడిచీ, బస్సుమీదా,

నడిచి అక్కడికి చేరాను. గేటువాడు నన్ను చాలా అనుమానంగా చూసి, 'ఎక్కడికి? ఏం పని? ఎవరితో పని?' అని అడిగి, స. ప్రొ. సంతకం గల ఉత్తరం తలకిందులుగా పెట్టి చూపాక, రిసెప్షనిస్టు గదికేసి చెయ్యి ఊపాడు.

రిసెప్షనిస్టు నన్ను ఆపుడల్లె చూసినవ్వి, 'నేను తమకేం చెయ్యగలనండి?' అని ఇంగ్లీషులో అడిగాడు. క్రిష్టియన్ లాగున్నాడు.

నేను స. ప్రొ. సంతకం గల ఉత్తరాన్ని అతనికి కూడా చూపాను.

'వోంట్యు ప్లీస్ టేక్యూర్ సీట్?' అని. టెలిఫోన్ లో ఏదో నంబరు కాల్ చేసి, 'హిజిన్ జ్జ్ నిజ్ సీట్ ఎడ్స్ మోమన్' అన్నాడు. ఆ తరువాత ఆ అబ్బికి నాలో పూర్తిగా ఆసక్తి పోయింది.

నేను దాదాపు పావుగంటసేపు కూర్చున్నాను. టెలిఫోన్ మోగుతూనే ఉంది. అతను అందులో మాట్లాడేటప్పుడు పులిలాగో, పిల్లిలాగో తప్ప మధ్యస్థంగా కుక్కలాగాని, గేదెలాగగాని మాట్లాడనే లేదు.

ఉన్నట్లుండి అతను అకస్మాత్తుగా నాకేసి చూసి, 'యూర్ స్టిల్ హియా? యూడ్ బెటర్గో యినైథింక్!' అన్నాడు.

వాణ్ణి చంపబుద్ధయింది. నన్ను ఎప్పుడైనా లోపలికి పంపగలవాడు పావుగంటసేపు ఎందుకు నిలవేసి వుంచినట్టు? మా పుస్తకాల షాపులో ఇంత అర్థం లేకుండా ఎవరూ ప్రవర్తించరు. వాడిమీద స. ప్రొ. తో ఫిర్యాదు చేద్దామా అన్నంత కోపం వచ్చింది.

నేను లోపలికి వెళ్ళాను. అడుగుడుగునా నన్ను ఎవరో ఒకరు అటకాయించి ఎవరితో పని అని అడుగుతూనే వచ్చారు. నేను నా దగ్గర ఉన్న బ్రహ్మాస్త్రం వాళ్ళకు చూపుతూనే వచ్చాను. ఏ ఒక్కరూ దాన్ని చూసి బెదిరినట్టు కనిపించలేదు. నన్ను ఒకడు మరొకడి దగ్గరికి తీసుకెళ్ళాడు. ఆ మనిషి రైల్వే స్టేషనులో బుకింగ్ క్లర్క్ లాగున్నాడు. స. ప్రొ. మాత్రం కాదు - ఆయన్ని నేను చూశాను.

ఈ బుకింగ్ క్లర్క్ నన్ను చూడగానే 'ఏమిటి?' అన్నట్లు తల ఆడించి, అర్జంటు పనిమీద ఉన్నవాడిలాగా టెలిఫోన్ రిసీవరు ఎత్తి డయల్ చెయ్యబోయి, మానేసి, రిసీవరు పెట్టేశాడు; తరవాత ఎదురుగా ఉన్న నోట్ పాడ్ దగ్గరికి లాక్కుని జేబులోంచి పెన్నుతీసి, దాని కాప్ తీసి, ఏదో రాయబోయి మానేసి, కాప్ మళ్ళా పెట్టేసి, పెన్ను మళ్ళా జేబులో పెట్టేసుకున్నాడు. ఆ తరవాత తనకు కుడిపక్క నున్న మాగజీను ఎత్తి, పెద్ద చప్పుడుతో ఎడమ పక్కన పెట్టి అప్పుడు తల ఎత్తి నాకేసి చూసి, 'ఏం? ఏమిటి? ఏం పని?' అని తాను అడగదలచుకున్న ప్రశ్నకోసం తడువుకున్నాడు.

బు. క్ల. ఏదో మెంటల్ కేసని నాకు అనుమానం వేసింది.

అంతదాకా మౌనంగా నిలబడేవున్న నేను 'ప్రోప్రయిటరుగారిని చూడాలండీ' అన్నాను.

బు.క్ల. ముఖం కోపంతో కందగడ్డలాగయింది. ఆయన పొగలూ, మంటలూ కక్కుతూ, నిలువున వణికిపోతూ, 'అడ్డమైన వాళ్ళందర్నీ ప్రోప్రయిటరుగారు చూడాలండీ! మేమంతా ఉన్నదెందుకిక్కడ? మీ ఘనమైన పనేమిటో నాకు చెబితే నేనే చూడగలను. అదీగాక - ఫర్ యువర్ ఇన్ఫర్మేషన్ ప్రోప్రయిటరుగారు ఊళ్ళోలేరు. ఊటీ వెళ్ళారు. ఇంకా పదిహేను రోజులదాకా రారు' అన్నాడు.

'సరే, నాకేమీ తొందర లేదు, పదిహేను రోజులయాక, టెలిఫోనుచేసి మరీ వస్తాను' అన్నాను.

'ఆయన ఊళ్ళో ఉంటేమాత్రం స్వయంగా చూస్తారనేమిటి? మా దగ్గరికే మిమ్మల్ని పంపవచ్చు-' అన్నాడు బు.క్ల. తన వాలకమంతా మార్చేసి.

'మేము, మా దగ్గరికి' అని ఆయన ఎవర్ని తనలో కలుపుకుంటున్నాడో, లేక తానే పదిమంది పెట్టనుకుంటున్నాడో నాకు తెలియలేదు; నేనాయన మాట వినిపించుకోకుండా బయటికి నడిచాను.

బయటికి అడుగుపెట్టగానే ఒక కళ్ళజోడాయన ఎదురై, నన్ను చూసి ఆగాడు. ఎందుకోగాని, ఆయన్ను చూడగానే నాకు నా బ్రహ్మీస్ట్రాన్ని ఆయన చేతికివ్వబుద్ధయింది. ఇస్తూ 'ప్రోప్రయిటరుగారు వూళ్ళోలేరుట' అన్నాను.

కళ్ళజోడు బ్రహ్మీస్ట్రాన్ని చదువుకుని, 'ఆయన లేకపోతేనేం లెండి - ఇలా రండి-' అంటూ దగ్గిరిలోనే ఉన్న ఒక గదిలోకి దారితీశాడు. మేము ప్రవేశించేదాకా గది ఖాళీగానే వున్నా, పైన ఉన్న ఫాను మాంచి జోరులో తిరుగుతున్నది.

కళ్ళజోడు బల్ల వెనక్కిపోయి కూర్చుంటూ నన్ను తన కెదురుగా కూర్చోమన్నాడు. ఇద్దరమూ కూర్చున్నాక ఆయన పుట్టెడు దిగులుతో, 'ఖాళీ లేమీ లేవండీ! మీ రేంపని చెయ్యగలరూ!' అన్నాడు.

వ్యవహారం మొదటికొచ్చింది. నాదేం పోయింది? ప్రోప్రయిటరుగా ఉండమన్నా ఉంటాను. మొదలీ కళ్ళజోడుకు గేట్కీపరు పని అయినా యిప్పించే త్రాణ ఉన్నదీ లేనిదీ నాకు తెలీదు.

'ఏపని ఇచ్చినా చేస్తానండీ. ప్రోప్రయిటరుగారు ఏమిద్దామనుకున్నారో నాకు తెలీదు.' అన్నాను.

'అదే వచ్చిన చిక్కు. ప్రోప్రయిటరుగారు ఏమీ అనుకోరు. ఆ డిటేల్స్నీ మేమే చూసుకోవాలి' అన్నాడు కళ్ళజోడు.

ఈయన కూడా 'మేం' అనే అంటున్నాడు. స. ప్రొ. గారి పనులన్నీ చేసేటందుకొక క్లబ్బులాంటిది ఉన్నట్టుంది.

నేనేమీ జవాబు చెప్పలేదు. ఆయన నన్నేమన్నా అడిగాడు గనుకనా?

'చూడంజీ ఒక ప్రూఫ్ రీడర్ సీటు ఖాళీ అయింది. ఉన్న ప్రూఫ్ రీడర్లలో ఒకాయన టర్నప్స్ కంపెనీకి కాషియర్ గా వెళ్ళిపోయాడు. ప్రస్తుతం అందులో చేరుతారా ఏమిటి? ప్రొఫ్రయిటరు గారొచ్చేదాకా!' అన్నాడు కళ్ళజోడు.

నే నాటే మతిమంతుణ్ణి కాను. నాకున్న మతికూడా పోతున్నట్లుంది. ఖాళీలు లేవని క్షణం క్రిందట అన్నవాడు, ప్రూఫ్ రీడరు సీటు ఖాళీగా ఉందంటున్నాడు. ఆ సీటు ఖాళీ చేసినవాడు ఇంకెక్కడికో ఎకౌంటెంటుగా పోవడమేమిటి? ఎకౌంటెంటు పని చెయ్యదగినవాడు ఇక్కడ ప్రూఫ్ రీడరుగా ఎందుకు పనిచేస్తున్నాడు? రేపు ఇక్కడి కంపోజిటరు ఫిలిం డైరెక్టరుగా వెళ్ళిపోతే? జీవితం ఇంత వెర్రాసుపత్రా?

అది సరే, ఆ ప్రూఫ్ రీడరు పని కావాలో వద్దో నన్ను నిర్ణయించమంటాడేమిటి? నన్ను ఆఫీస్ బాయ్ గా వేసే అధికారం కూడా ఈ కళ్ళజోడుకు లేదనే అనుమానంతో 'పోనీ అదే ఇప్పించండి' అన్నాను.

'ఆల్ రైట్!' అంటూ ఆయన టెలిఫోన్ లి, డయల్ చెయ్యడానికి వేలుకూడా ఎత్తి, 'జీతం ఎంత ఇమ్మన్నారు?' అని అడిగాడు.

'ఓ వెయ్యి తగలేయించండి' అందామని మహా అనిపించింది. కాని అనే త్రాణ లేదు.

'మీరు ప్రూఫ్ రీడర్ల కేమిస్టారో నాకేం తెలుసు?' అన్నాను.

"ఇప్పుడున్న చోట మీ కేమిస్తున్నారు?" అని అడిగాడు కళ్ళజోడు.

చెప్పాను. నిజమే చెప్పాను.

'సరే. అంత తక్కువ ఇవ్వటం జరగదనుకోండి. అయినా ప్రొఫ్రయిటరు గారు వచ్చాక ఆ సంగతి తేల్చుకోవచ్చు' అన్నాడాయన.

నేను ఉభయ భ్రష్టుణ్ణువతానని భయం వేసింది.

'పోనివ్వండి. నాకేమీ తొందరలేదు. ప్రొఫ్రయిటరు గారు వచ్చాకే జాయినవుతాను' అంటూ లేచాను.

'మీ యిష్టం' అన్నాడు క.జో.



వారం రోజులు గడవనిచ్చి ప్రతిరోజూ 'సరస్వతి'కి టెలిఫోన్ చేస్తూ వచ్చాను.

‘ప్రాప్రయిటరుగారు వచ్చారా?’

‘ఎక్కణ్ణుంచి?’

‘ఏమో, నాకేం తెలుసూ? ఊరికి వెళ్ళారన్నారే?’

‘ఏ ఊరూ?’

టెలిఫోను పెట్టేశాను.

ఇంకోసారి -

‘ప్రాప్రయిటరుగారు ఊళ్ళోకొచ్చారా?’

‘మీ రెవరు?... ఏం పని? ఉద్యోగం విషయమా? ఉద్యోగాల విషయం టెలిఫోను మీద మాట్లాడటానికి వీలేదండి.’

ఈసారి అవతలవాడే పెట్టేశాడు.

మరోసారి -

‘ప్రాప్రయిటరుగారు ఎప్పుడొస్తారండి?’

‘తెలీదు. వా రీ పూటే హైద్రాబాదు వెళ్ళారు.’

‘ఊటీ నుంచి ఎప్పుడు తిరిగొచ్చారు?’

‘అయ్యా, నాకు తెలిసినంతవరకు వారు ఊటీకాని, కొడేకానలుగాని, డార్జిలింగుగాని మరే చల్లని కొండ ప్రదేశం గాని వెళ్ళలేదు.’

ఎవడో చెడిబతికిన జర్నలిస్టు. పాపం!

టెలిఫోను నేనే పెట్టేశాను....

ఓ రోజున మా షాపుకు ఒక బట్టతలాయనవచ్చి, ‘రాధికా సాంత్వనంగాని, వైజయంతీ విలాసంగాని, అలాంటిదే మరో పుస్తకంగాని ఉందా?’ అని అడిగాడు.

ఒక అరడజను బూతు పుస్తకాలు ఆయనముందు పడేశాను. ఆయన వాటిలోని రసవత్తర ఘట్టాలను, ఈగలు పుండును పసికట్టినంత తేలిగ్గా పసికట్టి, మెరిసేకళ్ళతో చదవసాగాడు. ఏదీ కొనడని అప్పుడే ఊహించాను.

‘అయ్యా! తమరెక్కడ పనిచేస్తూంటారు?’

‘ఊఁ?’ అన్నాడు పరధ్యానంగా బట్టతల.

‘ఏంలేదు. తమర్ని ఎక్కడో చూసినట్టుంది.’

రసవద్దట్టం నుంచి మహా అయిష్టంగా ఊడివచ్చి, ‘నేనా! సరస్వతీ ప్రచురణల్లో అంటూ బ. త. బుడుంగున మళ్ళీ పుస్తకంలో ముణిగాడు.

నా తల్లో ఫ్లడ్ లైటు వెలిగింది.

‘కావలిస్తే ఈ పుస్తకాలు ఇంటికి పట్టుకెళ్ళి, చదువుకుని రెండు రోజుల్లో మళ్ళీ తెచ్చి ఇవ్వొచ్చు. కాని ఒకటి చెప్పండి. తమరు సరస్వతిలో ఏంపనిచేస్తారు?’

‘ఒక ప్రూఫ్ రీడర్ సీటు ఖాళీ అయిందనుకున్నారే’ అన్నాను. ‘క్రిందటి వారం ఒక ఎమ్మె బి యల్ ఆ సీటు భర్తీ చేశాడు. అన్నట్టు ఒక జూనియర్ ఎకౌంట్స్ క్లర్క్ కావాలండీ! ఆ సీటు ఖాళీ కాబోతున్నది.’ అన్నాడు బ. త.

నాకు ఆసక్తి పుట్టింది. ‘ఆ సీటులో ఉన్న వారెక్కడికి పోతున్నారండీ?’ అన్నాను.

‘నీలగిరి టీ ఎస్టేటుకు డిప్టీ మేనేజరుగా పోతున్నాడు.’ అనుకున్నట్టే అయింది.

ఆయన ఇంకా చాలా విషయాలు చెప్పాడు. వాళ్ళ కంపెనీలో ఉన్నవాళ్ళు బాగు పడతారట. గోడౌను కీపరు జీతం నూరు రూపాయలట. బయటికి పోయినవాళ్ళు యింకా బాగుపడతారట. సంపాదన వెయ్యికి పైనే ఉంటుందట. అదెలా సాధ్యమన్నాను.

‘స్టాక్ చెకింగ్ చేసినప్పుడు కదండీ తెలుస్తుందీ? అధమం పాతికవేల రూపాయల పుస్తకాలైనా షార్ట్ యి ఉండాలి. ఆ గోడౌన్ లోకి ఎవరు పోతారు? ఎలా చెకింగు చేస్తారు? మహా సముద్రం!’

పోతూ పోతూ బ.త. నన్ను మర్నాడు పదకొండూ, పన్నెండూ గంటల మధ్య తమ ఆఫీసుకు రమ్మనీ, తనను చూడమనీ అన్నాడు. అలాగే నన్నాను.

మర్నాడు నేను ‘సరస్వతి’కి వెళ్ళేసరికి పన్నెండు కావస్తున్నది. దేవుడు ప్రత్యక్షమైనట్టుగా ప్రొఫ్రయిటరుగారు ఎవరో ఇద్దరు పెద్ద మనుషులతో మాట్లాడుతూ గేటుదగ్గరే కనిపించాడు. ఆయనా నాకేసి చూశాడు. కాని నమస్కారం చెయ్యటానికి నేను చేతులెత్తుతూండగానే ఆయన చూపు తిరిగిపోయింది.

ఆయన నన్ను గుర్తించినట్లు లేదు. నేను తెల్ల చొక్కా వేసుకోక గళ్ళచొక్కా వేసుకున్నందు వల్లనేమో.

ఆ ఇద్దరు పెద్దలూ నమస్కారాలు చేసి సెలవు పుచ్చుకుంటూండగా నేను స. ప్రొ. ను సమీపించి, నమస్కారం చెప్పాను.

ఆయన చిన్నగా నవ్వి, ‘ఎవరూ?’ అన్నాడు.

‘పార్వతీశం మా పెత్తల్లికొడుకే నండి’ అన్నాను.

ఆయనకు లింకు దొరికినట్టు లేదు.

‘ఏ పార్వతీశం? మా బైండరా?’ అన్నాడాయన.

‘కాదండీ, మీ అల్లుడుగారి కలీగ్. ఆరోజు మేమిద్దరం తమ దర్శనం చేసుకున్నాం. తమరు నాకు ఉద్యోగం ఇస్తామన్నారు. మీ ఆఫీసునుంచి ఈ ఉత్తరం వచ్చింది. వచ్చి కూడా శాన్నాళ్ళయింది.’

మడతల దగ్గర చిరుగు చూపుతున్న బ్రహ్మాస్త్రం పైకి తీశాను. ‘రాంభద్రం రాసినట్టుందే? ఒరే! వీర్ని రాంభద్రం దగ్గరికి తీసుకుపోరా!’ అని ఒక ఖాకీ టోపీ గాడికి

నన్ను అప్పగించి స. ప్రొ. మెల్లిగా నడుచుకుంటూ, దారివెంట కనిపించిన వాడినల్లా ఆకర్షించి చిన్న గుంపును పోగుచేసుకుంటూ వెళ్ళిపోయాడు.

'రాంబండు' అన్న ముద్దు పేరుగల రాంభద్రం నా ప్రాణానికి సరికొత్తవాడు. ఆయన నన్ను చూసి పెదవి విరిచాడు. బ్రహ్మాస్త్రం చూసి మళ్ళీ పెదవి విరిచాడు.

'ఖాళీ లేమీ లేవు' పెదవి విరిచాడు. 'ఎప్పుడనంగా రాసిన ఉత్తరం! ఇన్నాళ్ళేం చేస్తున్నారు?' పెదవి విరిచాడు. పెదవి విరుస్తూనే టెలిఫోను ఎత్తి ఏదోనంబరు డయల్ చేసి ఇంకెవరితోనో మాట్లాడాడు. పెదవి విరిచాడు. ఇంకో నంబరు డయల్ చేసి ఇంకెవరితోనో మాట్లాడి మళ్ళీ పెదవి విరిచాడు.

'మీ ఎడ్రసిచ్చి పొండి' అన్నాడు.

ఈ లెక్కన వాళ్ళ పైళ్ళనిండా నా ఎడ్రసులే ఉంటాయి. నాకేం నష్టం! ఎడ్రసిచ్చి వచ్చేశాను.

అంతే. ఆ తరవాత ఏమీ జరగలేదు. మరి సెలవా?

మొదటి ముద్రణ : ఆగస్ట్ 1947?